



08.05.2025

தலைப்பு செய்திகள்

1. மத்திய அரசு அழைப்பு விடுத்திருந்த அனைத்து கட்சி கூட்டத்தில் தீவிரவாத்திற்கு எதிரான ஆப்ரேஷன் சிந்தூர் துல்லிய தாக்குதல் மேற்கொண்ட ராணுவத்திற்கு பாராட்டு தெரிவிக்கப்பட்டது.
2. உலகளவில் 3-வது பெரிய வாகன உற்பத்தி நாடாக இந்தியா திகழ்கிறது என்று மத்திய அமைச்சர் திரு. நிதின்கட்கரி தெரிவித்துள்ளார்.
3. திருச்சி மாவட்டத்தில் மேற்கொள்ளப்படும் அரசின் நலத்திட்ட பணிகளை முதலமைச்சர் திரு.மு.க. ஸ்டாலின் இன்று ஆய்வு செய்கிறார்.
4. தமிழக அமைச்சர்களின் இலாக்கா மாற்றியமைக்கப்பட்டுள்ளது.
5. தைபே ஓப்பன் பேட்மிட்டன் மகளிர் ஒற்றையர் காலிறுதிக்கு இந்தியாவின் உன்னதிஹூடா முன்னேறியுள்ளார்.

இனி விரிவான செய்திகள்



அனைத்து கட்சிக் கூட்டம்

ஆப்ரேஷன் சிந்தூர் ராணுவ துல்லிய தாக்குதலில் ஆயுதப்படைகளின் திறனையும், வலுவையும் அனைத்து கட்சிகளும் வெகுவாக பாராட்டியதாக நாடாளுமன்ற விவகாரங்கள் துறை அமைச்சர் திரு. கிரண் ரிஜுஜு தெரிவித்துள்ளார்.

நாடாளுமன்ற வளாகத்தில் இன்று மத்திய அரசு அழைப்பு விடுத்திருந்த அனைத்துக்கட்சி கூட்டத்திற்கு பின்னர் இதனைத் தெரிவித்த திரு கிரண் ரிஜுஜு, அரசியல் கட்சிகள் மத்திய அரசுடன் துணை நின்று முழு ஆதரவு வழங்கும் என்று உறுதியளித்ததாக குறிப்பிட்டார்.

மத்திய அமைச்சர் திரு.ராஜ்நாத் சிங் தலைமையில் நடைபெற்ற இந்த கூட்டத்தில் அரசியல் கட்சி தலைவர்களிடையே மத்திய அரசின் நடவடிக்கைகள் குறித்து எடுத்துரைக்கப்பட்டது.

உள்துறை அமைச்சர் திரு. அமிதஷா, அமைச்சர்கள் டாக்டர் எஸ்.ஜெய்சங்கர், திரு. ஜே.பி. நட்ரா, காங்கிரஸ் தலைவர் திரு. மல்லிகார்ஜுன கார்பே. மக்களவை எதிர்கட்சித்தலைவர் திரு. ராகுல்காந்தி, திமுக மூத்த தலைவர் திரு. டி.ஆர்.பாலு, சமாஜ்வாடி, திரிணமூல் காங்கிரஸ், லோக் ஜன்சக்தி, தெலுங்கு தேச கட்சி, ஐக்கிய ஜனதாதள் உள்ளிட்ட பல்வேறு கட்சிகளின் தலைவர்கள் பங்கேற்றனர்.

பஹல்காம் தீவிரவாத தாக்குதலை தொடர்ந்து மத்திய அரசு மேற்கொள்ளும் அனைத்து நடவடிக்கைகளுக்கும் முழு ஆதரவு வழங்கப்படும் என்று அனைத்து கட்சியினரும் உறுதி அளித்ததோடு, தீவிரவாதத்திற்கு எதிரான இராணுவத்தினரின் துணிச்சல் மிகு வீரதீர் செயல்களை வெகுவாக பாராட்டியுள்ளனர்.



துப்பாக்கி குடு

ஜம்முகாஷ்மீர் எல்லை பகுதிகளில் பாகிஸ்தான் ராணுவத்தின் எல்லை தாண்டிய தீவிர துப்பாக்கி குட்டில் 13 பேர் உயிரிழந்தனர்.

59 பேர் காயமடைந்தனர்.

இந்த உயிரிழப்பு பூஞ்ச் பகுதியில் ஏற்பட்டதாக வெளியுறவு அமைச்சகம் தெரிவித்துள்ளது.

எல்லை கட்டுப்பாட்டு பகுதியில் பாகிஸ்தானின் துப்பாக்கி குட்டிற்கு இந்திய ராணுவத்தினரும் தக்க பதிலடி கொடுத்து வருகின்றனர்.

ஆபரேஷன் சிந்தூர் துல்லிய தாக்குதல் நடத்தப்பட்டதை தொடர்ந்து எல்லை தாண்டிய துப்பாக்கி குடு நடவடிக்கைகளில் பாகிஸ்தான் தொடர்ந்து ஈடுபட்டு வருகிறது.



அஜித்தோவல்

இந்நிலையில் தேசிய பாதுகாப்பு ஆலோசகர் திரு. அஜித்தோவல் பிரதமர் திரு. நரேந்திரமோடியை அவரது இல்லத்தில் சந்தித்து ஆலோசனை மேற்கொண்டார்.

பாகிஸ்தான் மற்றும் ஆக்கிரமிப்பு ஜம்முகாஷ்மீர் பகுதியில் இந்தியாவின் தாக்குதலை தொடர்ந்து இந்த கூட்டம் முக்கியத்துவம் பெறுகிறது.



குஜ்ரன்வாலா

இந்திய ட்ரோன் விமானம், அந்நாட்டு ராணுவத்தால் சுடப்பட்டு கீழே விழும் காட்சி சமூகவலைதளங்களில் பகிரப்படும் நிலையில் அது போலியானது என்று மத்திய அரசு தெளிவுபடுத்தியுள்ளது.

2022-ம் ஆண்டு உக்ரைன் - ரஷ்யா போரின்போது நேரிட்ட சம்பவம் தற்போது புகைப்படமாக வெளியிடப் பட்டுள்ளதாக பத்திரிக்கை தகவல் அமைப்பின் உண்மை கண்டறியும் பிரிவு விளக்கமளித்துள்ளது.



நிதின்கட்கரி

உலகளவில் 3-வது பெரிய வாகன உற்பத்தி நாடாக இந்தியா திகழ்கிறது என்று மத்திய சாலை போக்குவரத்து நெடுஞ்சாலை துறை அமைச்சர் திரு. நிதின்கட்கரி தெரிவித்துள்ளார்.

புதுதில்லியில் இன்று உயிரி எரிசக்தி உச்சி மாநாட்டில் உரையாற்றிய அவர், நம்நாட்டின் மோட்டார் வாகன தொழிற்சாலை வளர்ச்சி தொடர்ந்து அதிகரித்து வருவதாக குறிப்பிட்டார்.

இதன்காரணமாக புதைபடிவ பயன்பாடு அதிகரிப்பதாக எடுத்துரைத்தார்.

பல்வேறு வகை வாகன பயன்பாடுகளின் மத்தியில் மக்கள் பொதுவாகனங்களை பயன்படுத்துவதன் அவசியத்தை வலியுறுத்தினார்.

இறக்குமதியை குறைத்து, ஏற்றுமதியை அதிகரிப்பதன் அவசியத்தை சுட்டிக்காட்டிய அமைச்சர் நம்நாட்டின் வேளாண்மையை பொருளாதாரத்திற்கு உகந்ததாக மேம்படுத்துவதற்கான வழிமுறைகள் கண்டறியப்பட வேண்டுமென்றார். இதன் மூலமே இந்தியா சுயசார்பு நாடாக மேம்படும் என்றும் அமைச்சர் குறிப்பிட்டார்.



12-ம் வகுப்பு தேர்வு முடிவுகள்

தமிழ்நாட்டில் 12-ம் வகுப்பு பொதுத்தேர்வு முடிவுகள் இன்று வெளியான நிலையில், 95.03 சதவிகித மாணாக்கர் தேர்ச்சியடைந்துள்ளனர்

சென்னையில் இன்று தேர்வுமுடிவுகளை வெளியிட்டு பேசிய மாநில பள்ளிக்கல்வித்துறை அமைச்சர் திரு.அன்பில் மகேஷ் பொய்யாமொழி மாணவிகள் 96.7 சதவிகிதமும், மாணவர்கள் 93.16 சதவிகிதமும் தேர்ச்சி அடைந்துள்ளதாக கூறினார்.

.. வாய்ஸ் ..

436 அரசு பள்ளிகள் 100 சதவிகிதம் தேர்ச்சி அடைந்துள்ளதாகவும், அரசு உதவிபெறும் பள்ளிகள் 95.71 சதவிகிதமும், தனியார் சுயநிதி பள்ளிகள் 98.88 சதவிகித தேர்ச்சி பெற்றுள்ளன.

அரியலூர் மாவட்டம் 98.82 சதவிகித தேர்ச்சியுடன் முதலிடத்தை பிடித்துள்ளது.

ஈரோடு மாவட்டம் 2-ம் இடத்தையும், திருப்பூர் 3-ம் இடத்தையும்

கோவை 4-ம் இடத்தையும், கன்னியாகுமரி 5-ம் இடத்தையும் பிடித்துள்ளன.

26 ஆயிரத்து 887 மாணாக்கர் நூற்றுக்கு நூறு மதிப்பெண் பெற்றுள்ளனர்.

தமிழ்மொழிப்பாடத்தில் 135 பேரும், இயற்பியலில் ஆயிரத்து 125, வேதியியல் 3 ஆயிரத்து 181, உயிரியல் 827, கணிதம் 3 ஆயிரத்து 22, தாவரவியல் 269, விலங்கியல் 36, கணினி அறிவியல் 9 ஆயிரத்து 536, வணிகவியல் ஆயிரத்து 624 மாணாக்கர் நூற்றுக்கு நூறு மதிப்பெண் பெற்றுள்ளனர்.

சிறைவாசிகளில் 92.86 சதவிகிதம் பேர் தேர்ச்சியடைந்து உள்ளதாக அறிவிக்கப்பட்டுள்ளது.

தேர்வெழுதிய தனித்தேர்வர்களில் 38.54 சதவிகிதம் பேர் தேர்ச்சி பெற்றுள்ளனர்.

12-ம் வகுப்பு துணைத்தேர்வுகளுக்கு வரும் 16-ம் தேதிமுதல் வரும் 31-ம் தேதிவரை விண்ணப்பிக்கலாம் என்று அமைச்சர் தெரிவித்தார்.

துணைத்தேர்வுகள் அடுத்தமாதம் 25ம் தேதிமுதல் நடத்தப்படும் என்றும், இதற்கான காலஅட்டவணை நாளை வெளியிடப்படும் என்றும் கூறினார்.



முதலமைச்சர்

திருச்சி மாவட்டத்தில் இன்றும் நாளையும் ஆயிரத்து 570 கோடி ரூபாய் மதிப்பில் முடிவடைந்த திட்டப்பணிகளை தொடங்கி வைத்து, புதிய திட்டப்பணிகளுக்கு முதலமைச்சர் திரு.மு.க. ஸ்டாலின் அடிக்கல் நாட்டுகிறார்.

இதன்படி துவாக்குடியில் அரசு மாதிரி பள்ளி கட்டடம், மாணாக்கர் விடுதி கட்டடங்களை இன்று திறந்துவைத்துடன், அங்கு அமைக்கப்பட்டுள்ள திருவள்ளூர் சிலையையும் திறந்து வைத்தார்.

தொடர்ந்து திருச்சி மாவட்டத்தில் செயல்படுத்தப்படும் நலத்திட்டப்பணிகள் குறித்து அரசு துறை அதிகாரிகளுடன் ஆலோசனை மேற்கொள்கிறார்.

திருச்சி பஞ்சப்பூரில் நாளை 493 கோடி ரூபாய் மதிப்பிலான ஒருங்கிணைந்த பேருந்து முனையத்தை முதலமைச்சர் தொடங்கி வைக்கிறார்.

தந்தை பெரியார், பேரறிஞர் அண்ணா திருவுருவச் சிலைகளை திறந்துவைக்கும் முதலமைச்சர், கனரக சரக்கு வாகன முனையத்தையும் தொடங்கி வைக்கிறார்

இந்நிகழ்வின் போது 50 ஆயிரம் பயனாளிகளுக்கு நலத்திட்ட உதவிகளை முதலமைச்சர் வழங்குகிறார்.



இலாக்கா மாற்றம்

தமிழக அமைச்சர்களின் இலாக்கா மாற்றியமைக்கப்பட்டுள்ளது.

இதன்படி நீர்வளத்துறை அமைச்சர் திரு. துரைமுருகனுக்கு கூடுதலாக சட்டத்துறை ஒதுக்கப்பட்டுள்ளது.

இதுவரை சட்டத்துறை பொறுப்பு வகித்த திரு. ரகுபதிக்கு கனிம வளத்துறை மற்றும் சுரங்கத்துறை வழங்கப்பட்டுள்ளது.

தமிழக அமைச்சரவை சென்றமாதம் 28-ம் தேதி மாற்றியமைக்கப்பட்ட நிலையில் மீண்டும் இலாக்கா மாற்றங்கள் மேற்கொள்ளப்பட்டிருப்பது குறிப்பிடத்தக்கது.



சிவசங்கர்

அரியலூர் மாவட்டத்தில் 2 கோடியே 66 லட்சம் ரூபாய் மதிப்பீட்டில் 54 நீர்நிலைகளில் தூர்வாரும் பணிகளை மாநில போக்குவரத்து, மின்சாரத்துறை அமைச்சர் திரு. எஸ்.எஸ்.சிவசங்கர் இன்று தொடங்கிவைத்தார்.

தூர்வாரும் பணிகளை உரிய காலத்திற்குள் முடிக்க சம்மந்தப்பட்ட அலுவலர்களுக்கு அவர் அறிவுறுத்தினார்.



தூத்துக்குடி வாய்ஸ்

தூத்துக்குடி NDPL அனல்மின் நிலையத்தில் மின்உற்பத்தி முழுமையாக நிறுத்தப்பட்டுள்ளதாக எமது செய்தியாளர் தெரிவிக்கிறார்

.. வாய்ஸ் ..



பள்ளி வாகனங்கள் ஆய்வு

கோடை விடுமுறைக்கு பின் பள்ளிகள் திறக்கப்படவுள்ள நிலையில் பள்ளி வாகனங்கள் ஆய்வுசெய்யப்பட்டு வருகின்றன.

நாமக்கல் மாவட்டத்தில் 54 பள்ளிகளை சேர்ந்த 707 வாகனங்களை ஆட்சித் தலைவர் டாக்டர் உமா ஆயுதப்படை மைதானத்தில் ஆய்வுசெய்தார்.

திருப்பத்தூரில் நடைபெற்ற பள்ளி வாகனங்கள் ஆய்வு குறித்து எமது செய்தியாளர்

.. வாய்ஸ் ..



மதுரை சித்திரை திருவிழா

மதுரை சித்திரை திருவிழாவின் முக்கிய நிகழ்வான மீனாட்சி சுந்தரேஸ்வரர் திருக்கல்யாண வைபவம் இன்று வெகுவிமரிசையாக நடைபெற்றதாக எமது செய்தியாளர் தெரிவிக்கிறார்.

.. வாய்ஸ் ..

இதனிடையே கள்ளழகர் வைகை ஆற்றில் எழுந்தருளும் வைபவத்திற்காக வைகை அணையிலிருந்து இன்றுமாலை முதல் வரும் 12-ம் தேதிவரை தண்ணீர் திறக்க அரசு உத்தரவிட்டுள்ளது.



வானிலை

வளிமண்டல மேலடுக்கு சுழற்சி காரணமாக அடுத்த ஒருவாரத்திற்கு தமிழ்நாட்டில் பரவலாக மிதமான மழைபெய்ய வாய்ப்புள்ளதாக சென்னை வானிலை ஆய்வுமையம் தெரிவித்துள்ளது.

நாளைமறுநாள் முதல் ஒருசில இடங்களில் வெப்பநிலை 2 டிகிரி செல்சியஸ் வரை படிப்படியாக உயரக்கூடும் என்றும் இம்மையம் கூறியுள்ளது.



பேட்மிட்டன்

தைபே ஒப்பன் பேட்மிட்டன் மகளிர் ஒற்றையர் காலிறுதிக்கு இந்தியாவின் உன்னதிஹூடா முன்னேறியுள்ளார்.

இன்று நடைபெற்ற காலிறுதிக்கு முந்தைய சுற்றில் உன்னதிஹூடா - தைவானின் லின் சி யூனை 21-12, 21-7 எனும் நேர் செட்களில் வென்றார்.

ஆடவர் ஒற்றையர் 2-வது சுற்று ஆட்டங்களில் ஸ்ரீகாந்த் - ஆயுஷ் ஷெட்டியையும்,

தருண் மன்னேபள்ளி - இந்தோனேஷியாவின் சகி உபைதுல்லாவையும் இன்று எதிர்கொள்கின்றனர்



கிரிக்கெட்

ஐ.பி.எல். 20-20 கிரிக்கெட் போட்டியில் தரம்சாலாவில் இன்றிரவு ஏழரை மணிக்கு பஞ்சாப் கிங்ஸ் - டெல்லி கேப்பிட்டல்ஸை எதிர்கொள்கிறது.



SAAF

19 வயதிற்கு உட்பட்டோருக்கான தெற்காசிய கால்பந்து சாம்பியன் பட்ட போட்டி நாளை அருணாச்சல பிரதேச மாநிலத்தில் தொடங்குகிறது.

வரும் 18-ம் தேதிவரை நடைபெறும் இப்போட்டியில் இந்தியா, பங்களாதேஷ், பூட்டான், மாலத்தீவு, இலங்கை, நேபாளம் ஆகிய 6 நாடுகள் இதில் பங்கேற்கின்றன.



இத்துடன் இந்த செய்தியறிக்கை முடிவடைந்தது